

2

ख़तु



चवंदा आहिनि त जिते सफ़ाई, उते सुंदरता। इहो डिठो वियो आहे त जिते सफ़ाईअ खे नज़रअंदाज़ कयो वियो आहे, उते केतिरा ई नुक़सान थियनि था, बीमारियूं फहिलिजनि थियूं। अचो त हिन सबक़ में सफ़ाईअ जी अहमियत खे समुझूं ऐं हिन यज्ञ में सभिनी खे शामिल करण जी कोशिश करियूं।



सिखण जा नतीजा

हिन सबक़ खे पढ़ण खां पोइ शागिर्द-

- ख़तु लिखण जो हुनुरु सिखी पंहिंजी भाषा में ख़तु लिखनि था;
- सफ़ाईअ जे बारे में पंहिंजनि दोस्तनि सां चर्चा कनि था;
- अलग्ग अलग्ग मौकनि / हवालनि में चयल बियनि जे ग़ाल्हियुनि खे पंहिंजे ढंग सां लिखनि था।



2.1 बुनियादी सबक़

14 जनवरी, 2024 ई.


प्यारा दोस्त अमित,

काल्ह तुंहिंजो ख़तु मिलियो। उन्हीअ ख़त में तो जाणायो आहे त तव्हां दोस्तनि गडिजी गोठ जी सफ़ाई ऐं सजावट जो ज़िमो खंयो आहे। जंहिं किस्म सां इन्हीअ कम खे अंजाम डिनो अथव, पढ़ी डाढी खुशी थी।

ओबीई - स्तर ग | कक्षा-6



अमित, तुंहिंजे गोठ में थींदड कम लाइ अव्हां सभिनी खे मुंहिंजूं शुभकामनाऊं। इहा सफ़ाई सिर्फ़ हिक गोठ ताई महदूद न हुअण घुरिजे, छो न इहा मुल्क जे हर गोठ ऐं शहर में थिए। तोखे त चडीअ तरह जाण आहे त बरसात जी मुंद में रस्तनि ते मछरनि जे करे केडी न गंदगी फहिलिजी वेंदी आहे। मलेरिया, टाइफ़ाईड, डेंगू वगैरह जहिडियूं बीमारियूं फहिलिजैदियूं आहिनि। बीमारियुनि खां बचण लाइ सफ़ाई रखण तमाम ज़रूरी आहे।



चवंदा आहिनि- 'जिते सफ़ाई, उते सुंदरता', 'जिते सफ़ाई, उते पवित्रता', 'जिते सफ़ाई, उते तंदुरुस्ती'। हिन किस्म जा सूत्र सभिनी खे जिंदगीअ में अपनाइण घुरिजनि।

भारत जे राष्ट्रपिता महात्मा गांधीअ त हिकु बियो सूत्र पिण डिनो आहे- 'जिते सफ़ाई, उते श्रेष्ठता'। डिसु, असां सरीर जी तंदुरुस्तीअ लाइ सरीर जी सफ़ाई रखंदा आहियूं। पंहिंजा कन, नक, अखियूं, चमडी, वार, डुंद, नहं वगैरह साफ़ रखंदा आहियूं। असांखे कपडा बि साफ़ पाइणु घुरिजनि, उन सां असां खे ताजगी ऐं उत्साह महसूस थींदो आहे। सागीअ तरह सुठी सिहत लाइ घर ऐं घिटीअ जी बि बाकाइदे सफ़ाई थियणु घुरिजे।

असांजी सरकार टी.वी., रेडियो, अखबारुनि ऐं मोबाईल जे माध्यम सां ऐं 'मन की बात' जहिडनि प्रोग्रामनि सां माणहुनि में सफ़ाईअ बाबत सुजागी आणण जूं घणियूं ई कोशिशूं करे रही आहे। अहिडनि कार्यनि जो माणहुनि ते सुठो असर थींदो आहे। हर हंधि सफ़ाईअ बाबत सुंदर सूत्र लिखाराए लोक जाग्रतीअ जो कम करे सघिजे थो।

सिक ऐं प्यार सां।

तुंहिंजे प्यारो दोस्त
आशीष





2.2 अचो त समुझूं



तव्हां सबक मां ज़रूर सिखिया हूँदा त सफ़ाईअ जी केतिरी अहमियत आहे। इन्हीअ नेक कम जी किनि अहम कार्यनि सां हासिलाति थी सघे थी। इहो साफ़ ज़ाहिर आहे त जेकडुहिं असीं सफ़ाईअ जे लाइ सही नज़रियो कम आणींदासीं त ज़रूर उन जा बुरा नतीजा बि भोगिणा पवंदा। मिसाल गंदगी फहिलिजंदी, बीमारियूं फहिलिजंदियूं।

सबक में ख़त ज़रीए ब़ारनि खे समुझाणी डिनी वेई आहे त सफ़ाईअ जी अहमियत केतिरी ज़रूरी आहे ऐं छो। इहा सिखिया सभिनी ताई फहिलाइण घुरिजे ऐं जेके इन्हीअ नेक कम खे करे रहिया आहिनि, उन्हनि जी हौसलाअफ़ज़ाई बि करण घुरिजे।

सबक में सफ़ाईअ जी अहमियत ख़त ज़रीए समुझायल आहे। ख़त जो किस्मु ग़ैर दस्तूरी आहे। ख़त में दोस्त जे गोठ में सफ़ाईअ बाबत खंयल क़दम खे साराहियो वियो आहे।

विषय अनुसार ख़त जी शुरूआति थियणु घुरिजे। जंहिंजे निमित ख़तु लिखिजे, उन डांहुं सम्बोधन कजे। ख़त जो मवादु विषय सां वास्तो रखंदडु हुजे। ख़त जे पछाडीअ में निवडत जो भाव ज़ाहिर कजे।

ख़त जा डाका

शुरूआति, सम्बोधन, मवादु, पछाडी

‘ख़तु’ लिखण जा मुख्य ब नमूना आहिनि- दस्तूरी ख़त ऐं ग़ैर दस्तूरी ख़त।

- (अ) ग़ैर दस्तूरी ख़त जो मतलब आहे पंहिंजे माउ, पीउ, माइटनि, दोस्तनि वग़ैरह डांहुं ख़तु लिखणु।
- (ब) दस्तूरी ख़त में दरख़्वास्त, शिकायत, पंहिंजा वीचार, मिसाल- स्कूल हेडमास्तर, पुलिस कमिश्नर, म्यूनिसपल कमिश्नर, अख़बार जे सम्पादक वग़ैरह डांहुं लिखियल ख़त।

ख़त लिखण जा डाका-

- (1) ग़ैर दस्तूरी ख़त में खाबे पासे तारीख़ लिखणु ज़रूरी आहे ऐं दस्तूरी ख़त में खाबे पासे पंहिंजी एड्रेस ऐं तारीख़ लिखणु ज़रूरी आहे।



तव्हांजी एड्रेस
शहर जो नालो
पिन कोड
तारीख

दस्तूरी ख़त में ख़तु हासिल कंदड़ जी पिण एड्रेस ऐं पद लिखणु ज़रूरी आहे।

(2) शुरूआति (खीकार)

गैर दस्तूरी ख़त में शुरूआति लाइ मिसाल आहिनि- मुंहिंजा प्यारा दोस्त, आदरणीय पिता साहिब मुंहिंजी प्यारी भेण वगैरह।

दस्तूरी ख़त जी शुरूआति में लिखी सघिजे थो- मानवारा हेड मास्तर साहिब, मानवारा नगर सेवक, मानवारा कमिश्नर साहिब वगैरह।

(3) विषय

डिनल विषय बाबत पंहिंजा वीचार लिखणु घुरिजनि। बोली सवली हुअणु घुरिजे। वडा वडा जुमिला न हुअणु घुरिजनि। ग्रामर जे ख़्याल खां गलतियूं न हुअणु घुरिजनि।

दस्तूरी ख़त में फ़कति विषय सां लाग़ापु रखंदड़ मवाद ई हुअणु घुरिजे।

गैर दस्तूरी ख़त में विषय खां सवाइ पिण पंहिंजा वीचार ज़ाहिर करे सघिजनि था।

(4) मवाद जो आखिरीनि हिसो

इन में महिरबानी, शुक्राना वगैरह हुजणु घुरिजनि।

(5) पछाडीअ में पंहिंजो नालो, सही, तारीख लिखणु घुरिजे।



सबकु बाबत सुवाल 2.1

हेठियनि मां सही जवाब चूडे ब्रेकेट में लिखो :

1. सबकु ज़रीए पेशि थियल आहे :

(अ) ख़त

(ब) मजमून

(स) गुफ़्तगू

(द) लेख

()



2. जिते सफ़ाई, उते

(अ) कांयरता (ब) सहिष्णुता

(स) सुंदरता (द) एकता ()

3. 'सजावट' जो हम-आवाज़ी लफ़्जु लिखो :

(अ) सजाइणु (ब) सजगु

(स) लिखावट (द) काइम ()

4. 'आनंद' लफ़्जु जी माना :

(अ) दुःख (ब) गुम

(स) रंजु (द) खुशी ()



मशिगूलियूं 2.1

(1) हिक्कु पोस्टर ठाहियो, जंहिं में सफ़ाईअ जे फ़ाइदनि बाबत पंज ग़ाल्हियूं हुजनि।

(2) रोज़ानो पंहिंजे शख़्सी सिहत लाइ छा कंदा आहियो? इन बाबत छह ग़ाल्हियूं लिखो।

भाषा जो इस्तेमालु

ज़फ़ु (क्रिया विशेषण)

हेठियां जुमिला पढ़ो :

1. सुभाणे मां दिल्लीअ वेंदुसि।

2. सुनीता तकिड़ो हले थी।

3. अजु मां फ़िल्म डिसण वेंदुसि।

4. मूंखे इन ग़ाल्हि जी ख़बर नु आहे।

5. घोड़ो तेज़ डोड़ंदो आहे।

6. रमेश दुकान तां फ़क़ति हिक्कु किताब ख़रीद कयो।



7. असां खे हमेशह सुबुह जो सवेल उथणु घुरिजे।

8. तव्हां किथे रहंदा आहियो?

मथियनि जुमिलनि में लीक डिनल लफ़ज़ 'सुभाणे', 'तकिड़ो', 'अजु', 'न', 'तेज', 'फ़क़ति', 'सवेल' ऐं 'किथे' इहे सभु लफ़ज़ ज़र्फ़ जा मिसाल आहिनि। इन्हनि लफ़ज़नि में वक्त, जाइ ऐं रीति जी ख़ासियत समायल आहे।

ज़र्फ़- उहो लफ़ज़, जेको फ़इल, सिफ़ति या ब्रिए ज़र्फ़ जी ख़ासियत बुधाए। जहिं मां वक्त, रीति, कदुर, जग़ह या नाकार जी माना निकिरे, उन खे 'ज़र्फ़' चइबो आहे।



तव्हीं छा सिखिया

- सफ़ाईअ जे कार्य खे हिमथाइणु घुरिजे।
- सफ़ाईअ जी घणी अहमियत आहे।
- ख़तु कीअं लिखिजे।
- ख़तु लिखण में विषय खे कीअं पेशि कजे।



वधीक ज़ाण

(1) भारत सरकार 2 ऑक्टोबर 2014 ई. खां सजे देश में 'स्वच्छ भारत अभियान' जी शुरूआति कई। सभु भारतवासी इन्हीअ अभियान में अची पहिंजो योगदान डियनि, अहिड़ो सडु प्रधान मंत्रीअ कयो। सचु पचु अजु इन्हीअ अभियान जा सुठा असर नज़र अची रहिया आहिनि। सरकारी तोड़े गैर सरकारी संस्थाऊं इन्हीअ अभियान खे वधि में वधि कामियाब करण में लगल आहिनि।

भारत सरकार 'स्वच्छ भारत अभियान' लाइ हेठियां साराह जोगा कदम खंया आहिनि-

- (i) प्लास्टिक खां बचाउ
- (ii) हर घर में टॉयलेट
- (iii) ग़लीज़ (गंदे) पाणीअ ते तरतीब



- (iv) जाण, तालीम ऐं राबते जरीए जनता में सुजागी आणणु
- (v) पाणी, सिहत, सफ़ाईअ जे सरगर्मियुनि में स्कूली बारनि खे शामिल करणु
- (2) शख़्सी सिहत
 - (i) रोज़ु सवेर सफ़ाई करणु
 - (ii) रोज़ु स्नान करणु
 - (iii) डीहं में ब दफ़ा ड़ंदनि खे साफ़ करणु
 - (iv) खंघण / छिकूं ड़ियण वक्ति मुहं ते रुमाल रखणु
 - (v) खाधे खाइण खां अगु हथु मुहं धोअणु
- (3) समाज- सिहत
 - (i) किचिरो हमेशह किचिरे जे दबे (डस्टबिन) में विझणु
 - (ii) आम जग़हियुनि ते गंदगी न करणु
 - (iii) गटरनि जूं जग़हियूं ढकियल हुअणु
 - (iv) आम जग़हियुनि ते किचिरा-दबनि जी मौजूदगी
 - (v) गर्दीअ वारियुनि जग़हियुनि खे टारणु
 - (vi) सुलभ शौचालयनि जी मौजूदगी




सबक़ जे आख़िर जा सुवाल

1. अण ठहिकंदड़ लफ़ज़ मथां गोल पायो :
 - (i) ख़तु, नियापो, संदेश, मज़मून
 - (ii) दोस्त, साहेडी, दुश्मन, साथी
 - (iii) मुल्क, दुनिया, देश, वतन
 - (iv) सफ़ाई, सिहत, संभाल, गंदगी



2. हिक सिट में जवाब लिखो :
 - (i) ख़त में कहिड़ी मुंद जो ज़िकिरु कयल आहे?
 - (ii) ख़त लिखंदड़ जो नालो लिखो।
 - (iii) ख़तु कहिड़े शहर मां लिखियल आहे?
 - (iv) ख़त जो विषय कहिड़ो आहे?
3. हेठियनि लफ़ज़नि जूं सिफ़तूं ठहियो :
 - (i) बीमारी
 - (ii) सफ़ाई
 - (iii) अहमियत
 - (iv) कानून
4. ख़ाको पूरो करियो :



सबक़ बाबत सुवालनि जा जवाब

1. (अ)
2. (स)
3. (स)
4. (द)





नवां लफ़्ज़

- महदूद = सीमित
- अहम = मुख्य, ख़ासि
- पिण = बि
- परगिणो = एराज़ी

